



[www.oljan.fo](http://www.oljan.fo)

Jan Müller

05 - 12 - 2011

## Faroe Petroleum væl ílatið til framtíðina

Føroyska oljufelagið Faroe Petroleum tykist sera væl ílatið til framtíðina, um vit skulu døma eftir seinastu fráboðanini frá felagnum. Við sínum 40 starvfólkum og eini ørgrynnu av leitiloyvum serstakliga í bretskum og norskum øki hevur felagið sett seglini - og við góðum undanvindi, sum ikki minst stavar frá dugnaligum handilsskapi og hepni, gongur felagið eini spennandi framtíð á mæti við bæði vaksandi framleiðslu og fleiri nýggjum boringum. Atlantsmótið Felagið er eitt av teimum mest virknu á Atlantsmótinum, her serstakliga vestan fyri Hetland, har tað er við í fleiri áhugaverdum fundum og verður eisini við í komandi boringum, sum oljuheimurin hevur stórar vónir til, eitt nú fyrsta brunnin hjá BP á djúpum vatni síðani óhappið í Meksikanska flógvanum. Talan er um North Uist brunnin, ið liggur nær føroyska markinum. Her er føroyska oljufelagið partnari. Og longur eystari hevur Faroe Petroleum gjørt gassfund, sum kunnu fáa stóran týðning í framtíðini. Men størsta gjøgnumbrotið hjá felagnum var, tá tað fekk norska oljurisan Petoro á húkin. Faroe Petroleum var partur av Mariubrunnunum í norskum øki, sum visti seg at vera eitt nýtt og fyri Petoro áhugavert fund, tí tað passaði inn í porteføljuna hjá almenna norska felagnum, sum eigur fleiri framleiðandi loyvi í grannalagnum. Skjótt varð áfast millum norska oljurisan og føroyska dvørgin. Petoro beyð sær at keypa partin hjá Faroe í Mariufundinum, og afturfyri skuldi føroyska felagið fáa ognir hjá Petoro í fleiri framleiðandi feltum í Norðsjónum, ein handil, sum straks gav felagnum eina framleiðslu uppá einar 8000 tunnur um dagin. Við hesum handli, sum oljufólk siga er eindømi, sleppur Faroe so eisini undan at vera partur í eini kostnaðarmiklari útbygging. Aftrat hesum kemur, at ognirnar Faroe hevur fingið frá Petoro goyma nógv meira olju enn mett, so hetta hevur sanniliga verið ein góður fongur hjá Faroe Petroleum. Kelda í altjóða

oljuverðini, sum oljan.fo hevur tosað við, at sigur, at hesin handilin er eitt scoop fyri føroyska oljufelagið, tí hetta er fyrstu ferð, at almenna norska felagið hevur tikið slíkt stig. Sí niðanfyrri fullfíggaðu freáboðanina frá Faroe Petroleum - Faroe Petroleum boðar frá einari rakstrarligari dagføring, eftir at umbýtishandilin við Petoro nú er avgreiddur. Handilin ber við sær, at ognarparturin hjá Faroe Petroleum í Maria fundinum er býttur um við olju- og gassframleiðslueindir hjá Petoro í Noregi. Petoro er alment felag, ið umsitur kolvetnisognir hjá norsku stjórnini. Samandrættur Avtalan við Petoro førir við sær at - Metta oljugoymslan á framleiðandi feltunum var 14.2 mió. tunnur av olju og gassi tann 1. januar 2011. Mett verður eisini, at oljugoymslan er hækkað meiri enn hvat framleitt hevur verið í 2011 Miðalframleiðslan fyri 2011 er mettt at verða umleið 7.600 tunnur av olju og gassi um dagin Felagið sleppur, við umbýtishandlinum, undan eini íløgu uppá yvir kr. 2.1 mia. til Mariu útbyggingina Við tøkum peningi, positivum peningarensli og lánsavtalum er Faroe Petrolum ført fyri at fígga ágrýtnu leitætlan felagsins og íløgur á framleiðslueindum Á Fulla fundinum á Atlandsmótinum er staðfest, at oljugóðskan er góð, og harvið eru vánirnar fyri Freya fundinum á sama loyvi eisini batnaðar. Sostatt kann verkætlanin fyrast víðari til næsta stig, ið fevnir um at kanna felags útbyggingarmøguleikarnar fyri fundini Petoro umbýtishandilin Umbýtishandilin við Petoro var endaliga avgreiddur 1. desember. Avtalan, ið hevur gildi frá 1. januar 2011, fevnir um olju- og gassognir hjá báðum feløgnum, ið verða umbýttar. Hjá Petoro er talan um framleiðsluognirnar Brage, Hyme, Njord, Ringhorne East og Jotun, og hjá Faroe er talan um Maria fundið. Tað er ongin keypsupphædd ímillum feløgini; men ein peningaútvjavnan fer fram, soleiðis at Faroe Petroleum fær ágóðan av söluni av Petoro framleiðsluni frá 1. januar fram til 30. november 2011. Metta oljugoymslan av Petoro ognunum varð, av óhefta serfrøðingafelagnum Senergy, roknað til at vera 14.2 mió. tunnir av olju og gassi tann 1. januar 2011. Eisini verður mettt, at oljugoymslan er hækkað ígjøgnum 2011, og at økingin er størri enn framleiðslan í sama tíðarskeiði. Framleiðslan frá Petoro ognunum er mettt til at verða 7.600 tunnur av olju og gassi um dagin í 2011. Dagføring av framleiðslu felagsins Framleiðslan frá Petoro ognunum er mettt til at verða 7.600 tunnur av olju og gassi um dagin, meðan framleiðslan frá øðrum framleiðslueindum hjá felagnum er mettt til verða 2.500 tunnur av olju og gassi um dagin. Felagið roknar við, at framleiðslan fyri 2012 fer at liggja ímillum 6.000 til 8.000 tunnur av olju og gassi um dagin. Minkingin kemst av minni framleiðslu frá Njord, har umvælingar og endurnýggingar verða gjørdar. Arbeiðið heldur fram í 2012, og førir við sær, at framleiðslan verður steðgað inntil umvælingin er liðug. Eisini førir arbeiðið við útbyggingini av Hyme (Faroe 7.5%) við sær, at øll framleiðslan frá Njord verður steðgað í 3 mánaðar, meðan Hyme verður bundin í Njord. Sostatt verður framleiðslan frá Njord lægri enn áður væntað í 2012; men í 2013 verður framleiðslan væntandi hægri, og afturat byrjar framleiðslan frá Hyme í 2013. Freya og Fulla dagføring Tann 24. august boðaði Faroe Petroleum frá einum oljufundi á Atlantsmótinum í brunni 206/5a-3, ið varð boraður á Fulla leitimiðinum, nær

við Freya fundið á loyvi P.1161. Felagið eigur 50% og er fyrstþourelag á loyvinum. Kanningar frá tilfarinum úr brunninum staðfesta, at góðskan av oljuni er í betra endanum av tí, sum mett varð áðrenn boringina, meðan nøgdin í oljugoymsluni er minni enn væntað. Kanningarnar staðfesta, at góðskan á oljuni er tann sama sum á stóru Clair oljukelduni, ið liggur 31 km. burturi. Faroe Petroleum hevur gjørt eina eftirmeting av loyvinum, sum bendir á, at tað eru 166 mió. tunnur av olju í fundinum, við 15% til 25% úrtøku. Meginparturin av hesum er í Freya fundinum. Komandi verkætlanin fyri loyvið er at skjóta 3D seismik fyri at finna rætta staðið at bora ein framleiðslubrunn, og at meta meiri nágreiniliga um, hvussu stór oljugoymslan er, eins og at gera eina útbyggingarverkætlan. Graham Stewart, forstjóri - Felagið er sera fegið um at umbýtishandilin er avgreiddur. Handilin merkir, at innan 18 mánaðar frá tí at Maria fundið varð gjørt, er tað nú bytt um við týðandi framleiðslu og inntøkur frá feltum, har Statoil og ExxonMobil eru fyrstþoufeløg. Petro avtalan økir um peningarenslið og lánimøguleikarnar, og er í tráð við strategi felagsins og hjálpir at fígga leiti- og útbyggingarverkætlanina hjá felagnum. Í løtuni verða Butch og T-Rex brunnarnir boraðir í Noregi, og dagføringar verða givnar, tá hesar eru tøkar. Felagið ger klárt til eina sera virkna 2012 leitiverkætlan. Forstjórin í Faroe Petroleum, Graham Stewart saman við føroyska stjóranum Nils Sørensen. Myndatøka [oljan.fo](http://oljan.fo)/Jan Müller